




ଦିଗ୍‌ବଳସ୍ଵର ସେ ପାଖରେ

ଏଇ ଅଳ୍ପ କେତେଦିନ ତଳେ ଜନଜାତିଙ୍କ ସାର୍ଥ ରକ୍ଷା ପାଇଁ କାମ କରୁଥିବା ଆନ୍ତର୍ଜାତିକ ସଂସ୍ଥା 'ସର୍ଭାଇଭାଲ୍ ଇଣ୍ଡରନ୍ୟାସନାଲ୍' ତରଫରୁ ପ୍ରସ୍ତୁତ ହୋଇଛି ମାତ୍ର ୩୦ ସେକେଣ୍ଡର କ୍ଷୁଦ୍ର ଚଳଚ୍ଚିତ୍ରଟିଏ । “ପ୍ରାଉଡ୍, ନର୍ ପ୍ରିମିଟିଭ୍” ଆଦିବାସୀମାନେ ଗରିବ, ନିହାତି ପଛୁଆ ଏବଂ ଚାଲିଚଳଣିରେ ଜଙ୍ଗଲି/ଆଦିମ, ସଭ୍ୟ ସମାଜରେ ଉଣା ଅଧିକେ ଏମାନଙ୍କ ପ୍ରତି ଥିବା ବଦମୂଳ ଧାରଣାକୁ ବଦଳେଇ ଦେବା ପାଇଁ ପ୍ରୟାସ କରାଯାଇଛି ଚିତ୍ରରେ । ଯେଉଁ ଜନଜାତିମାନଙ୍କ ଉପରେ ଚଳଚ୍ଚିତ୍ରଟି ନିର୍ମିତ ହୋଇଛି ସେମାନଙ୍କ ଭିତରେ ଅଛନ୍ତି ଭାରତର ତଙ୍ଗରିଆ କନ୍ଧ ଏବଂ ବାଜଗା, ବ୍ରାଜିଲର ଆଓ୍ଵା, ଓ୍ଵାଇଆପି ଏବଂ ଏନାଓ୍ଵେନେ ନାଓ୍ଵେ । ଏମାନଙ୍କ ବାଦ୍ ଅଛନ୍ତି ବର୍ଷୁଆନାର ବୁର୍ଗମ୍ୟାନ୍ । ଆପଣ ହୁଏତ ଭାରୁଆଇ ପାରନ୍ତି ଯେ ଜମାରୁ ୩୦ ସେକେଣ୍ଡରେ ଏତେ କଥା କହିବା କେମିତି ସମ୍ଭବ ହେବ ! ତେବେ ତାହାହିଁ ଏଇ କୁନି ସିନେମାର ସତନ୍ତ୍ରତା । ଅତି ଅଳ୍ପରେ ତେରୁ କଥା କହାଯାଇପାରିବ । ‘ଆମ ପାଖରେ ଦାରିଦ୍ର୍ୟ ନାହିଁ, ବୋମା ନାହିଁ, ପ୍ରଦୂଷଣ ନାହିଁ, ଦୁର୍ନୀତି ନାହିଁ, ଜେଲ୍ ନାହିଁ, ଜାତିପ୍ରଥା ନାହିଁ- ତଥାପି ଲୋକେ ଆମକୁ ‘ଜଙ୍ଗଲି’ ବୋଲି କେମିତି କହିପାରିବେ ?’ ଏମିତି ପ୍ରଶ୍ନ ଆପଣ ସାମ୍ନା କରିବେ ‘ପ୍ରାଉଡ୍, ନର୍ ପ୍ରିମିଟିଭ୍’ରେ । ପାଠକମାନଙ୍କ ପାଇଁ ସ୍ଵଷ୍ଟ କରୁଛି ଯେ ଅଧିକାଂଶ ପ୍ରାଚୀନ ଜନଜାତି ରହୁଥିବା ମୂଳକରେ ଜୀବନ ତା’ ନିଜ ବାଗରେ ବେଶ୍ ସମ୍ପାନ୍ନ । ନିକଟରେ ଏକ ସାକ୍ଷାତକାରରେ ବ୍ରାଜିଲର ଏକ ଜନଜାତିର ଜଣେ ପୁରୁଖା ସଦସ୍ୟ କହିଛନ୍ତି, “ଆମେ ଗରିବ ନୁହେଁ କି ଆଦିମ ନୁହେଁ, ବରଂ ଆମେ ଧନୀ ବୋଲି ନିଜକୁ ଭାବୁ । ଆମର ଭାଷା, ସଂସ୍କୃତି, ଆମେ ରହୁଥିବା ମୂଳକ- ସବୁଠି ପ୍ରାରୁର୍ଯ୍ୟର ପରିଚୟ । ଟଙ୍କା ପଇସା, ଭୋଗବିଳାସର ଏତେ ସାଜସଜ୍ଜାମ ଆମର ଲୋଡା ନାହିଁ । ହଁ, ଯାହା ଆମେ ଅବଶିଷ୍ଟ ପୃଥିବୀଠୁ ଲୋଡୁଛୁ, ତାହା ହେଉଛି ଆମର ଅଧିକାର, ସଂସ୍କୃତି ଏବଂ ସଭ୍ୟତା ପ୍ରତି ସମ୍ମାନ । ଆମରି ଜମି ଉପରେ ଆମର ଅଧିକାରକୁ ଗ୍ରହଣ କରିନେବାର ମୁକ୍ତ ମାନସିକତା । ବାସ୍, ସେତିକି ।”



ପାଠକେ, ଏବେ ଆସନ୍ତୁ ସାମାନ୍ୟ ବିଷୟରେ ଆଖି ପକେଇବା ଚଳଚ୍ଚିତ୍ରରେ ସ୍ଥାନିତ ଜନଜାତିଙ୍କ ଉପରେ । ଆଗେ ତଙ୍ଗରିଆ । ଏ ପ୍ରବନ୍ଧ ପ୍ରକାଶିତ ହେବା ବେଳକୁ ନିୟମଗିରିକୁ ନେଇ ସବୁ ଯାକ ଅର୍ଥାତ୍ ୧୨ଟି ଯାକ ଗ୍ରାମସଭା ଶେଷ ହୋଇଯାଇଛି । ସବୁ ଗ୍ରାମସଭାରେ ବେଦାନ୍ତ ମାଇନିଂକୁ ତୀବ୍ର ବିରୋଧ କରାଯାଇଛି । ସୁପ୍ରିମ୍ କୋର୍ଟଙ୍କ ନିର୍ଦ୍ଦେଶ ଏଥର ଯଥେଷ୍ଟ ଗୁରୁତ୍ୱପୂର୍ଣ୍ଣ ଥିଲା ଏଇ ଦୃଷ୍ଟିରୁ ଯେ ତଙ୍ଗରିଆମାନଙ୍କ ଧାର୍ମିକ ଏବଂ ସାଂସ୍କୃତିକ ଅଧିକାରକୁ ଏଥିରେ ଅଗ୍ରାଧିକାର ଦିଆଯାଇଥିଲା । ବର୍ଷ ବର୍ଷ ଧରି ନିୟମଗିରିରେ ‘ବେଦାନ୍ତ’ର ପ୍ରସ୍ତାବିତ ବକ୍ତାଭଙ୍ଗ ମାଇନିଂକୁ ତୀବ୍ର ବିରୋଧ କରାଯାଇଛି । ତଙ୍ଗରିଆ ନିୟମଗିରିକୁ ‘ରାଜା’ ମାନନ୍ତି । ୮୦୦୦ ଅଧିବାସୀଙ୍କ ପାଇଁ ଏକାଧାରରେ ନିୟମଗିରି ରାଜା, ସେମାନଙ୍କ ବିଧାତା, ଅର୍ଥନୀତି ଏବଂ ଆଧ୍ୟାତ୍ମିକତା । ଅନ୍ୟ ପକ୍ଷରେ ବେଦାନ୍ତ ଏବଂ ଯାର ପୃଷ୍ଠପୋଷକମାନଙ୍କ ପାଇଁ ନିୟମଗିରି ୨ ବିଲିୟନ୍ ଡଲାରର ବକ୍ତାଭଙ୍ଗ ଭର୍ତ୍ତି ପାହାଡ଼ଟାଏ । ଏବଂ ସେଇ ପାହାଡ଼ରେ ରହୁଥିବା କିଛି ବଣୁଆ ମଣିଷଙ୍କ ଚକଡ଼ାଟାଏ । “ମୁଠାଏ ମାଟି ଖୋଳିବାକୁ ନାହିଁ ଦେବୁ ।” ଏଯାବତ୍ ହୋଇଥିବା ସବୁ ଗ୍ରାମ ସଭାରେ ଏହାହିଁ ଥିଲା ନିଷ୍ପତ୍ତି । ଆଶା କରାଯାଉ ଯେ ନିୟମଗିରି ସୁରକ୍ଷିତ ରହିବ ।

ଏବେ ଆସିବା ବାଇଗାମାନଙ୍କ ପାଖକୁ । ଜଙ୍ଗଲ ଉପରେ ଏକାନ୍ତ ନିର୍ଭରଶୀଳ ବାଇଗାମାନଙ୍କ ଆଦି ଭୂଇଁ ମଧ୍ୟ ପ୍ରଦେଶ । ତେବେ ଛତିଶଗଡ଼ ଏବଂ ଉତ୍ତର ପ୍ରଦେଶରେ ବି ଏମାନେ ରହନ୍ତି । ଅନେକ ବର୍ଷଧରି ବାଇଗାମାନେ ଜମିରେ ହଳ କରୁ ନଥିଲେ । ମାଟି ମା’କୁ କ୍ଷତାକ୍ତ କରିବା ପାଇଁ ଏମାନଙ୍କ ସଂସ୍କୃତି ବାରଣ କରିଥିଲା । ସେଇ ଏକା ଜମିରେ ବାରମ୍ବାର ଚାଷ ହେବ, ସେଥିରୁ ଫସଲ ଫଳିବ, ଯାଠୁ ବଡ଼ ଅତ୍ୟାଚାର ମାଟି-ମା ଉପରେ ଆଉ କ’ଣ ଆଇପାରେ ! ତେବେ କ୍ରମଶଃ ପରିବର୍ତ୍ତନ ଆସିଛି ଏବଂ ବାଇଗାମାନେ ଚାଷ କଲେଣି । ଜୀବନଶୈଳୀରେ ଏମାନେ ଏକଦମ୍ ନିରାଡ଼ମ୍ବର । ଅତି ଅଳ୍ପରେ ସନ୍ତୁଷ୍ଟ । କହାଯାଏ ଯେ ମଧ୍ୟପ୍ରଦେଶର ଯେଉଁ ଅଞ୍ଚଳରେ (ଜଙ୍ଗଲରେ) ବାଇଗାମାନେ ରହନ୍ତି ସେ ଜଙ୍ଗଲ ଅନ୍ୟ ଜଙ୍ଗଲଠୁ ନିଆରା । ସରକାର ସିନା କେବଳ ଶାଳ ଜଙ୍ଗଲ ଉପରେ ଗୁରୁତ୍ୱ ଦେଉଛନ୍ତି, ବାଇଗାମାନଙ୍କ ପାଇଁ ଜଙ୍ଗଲ କହିଲେ ବୁଝାଏ ଭରପୂର ଜଙ୍ଗଲ । ଜାତି ଜାତି ଗଛ । ଜୈବ ବିବିଧତା । ଜଙ୍ଗଲ ବିଭାଗର ଜୁଲମ୍ ଏବଂ ପୁଲିସର ଧମକ ଓ ମିଥ୍ୟା ମାମଲା ସତ୍ତ୍ୱେ ମଧ୍ୟପ୍ରଦେଶରେ ସରକାରୀ ଗଛ କଟାକୁ ବାଇଗା ବିରୋଧ କରି ଆସୁଛନ୍ତି । ଅନେକଂଶରେ ସଫଳ ବି ହୋଇଛନ୍ତି । ତେବେ ଜମି ପାଇଁ (ଏମାନଙ୍କ ମୂଳ ବାସଭୂଇଁ) ବାଇଗାମାନଙ୍କ ଉପରେ ଆକ୍ରମଣ ଅବ୍ୟାହତ ରହିଛି । ଆସନ୍ତୁ ଯିବା ବୁଝି ମ୍ୟାନ୍ ମାନଙ୍କ ପାଖକୁ । ବର୍ସୁଆନା, ନାମିବିଆ, ଆଙ୍ଗୋଲା ଏବଂ ଦକ୍ଷିଣ ଆଫ୍ରିକାରେ ଏମାନେ ମୂଳ ଅଧିବାସୀ । ବର୍ସୁଆନାର ମଧ୍ୟ ଭାଗରେ ଅବସ୍ଥିତ କେନ୍ଦ୍ରୀୟ କାଲାହାରୀ ଗେମ୍ ପାର୍କକୁ ଅଭୟାରଣ୍ୟ ଭାବରେ ଘୋଷଣା କରାଯାଇଥିଲା ପ୍ରାୟ ୫୦୦୦ ବୁଝିମ୍ୟାନ୍ ମାନଙ୍କ

ଜୀବିକା ଏବଂ ନିରାପତ୍ତା ପାଇଁ । ତେବେ ଗତ ଶତାବ୍ଦୀର ଅଣା ଦଶକରେ ସର୍ବୋଚ୍ଚ ଜଣାପଡ଼ିଲା ଯେ ଖାସ୍ ସେଇ ଅଞ୍ଚଳରେ ଗଢ଼ିତ ଅଛି ବିପୁଳ ପରିମାଣର ହୀରା । ତେଣିକି ତିନି ଥରରେ ୧୯୯୭, ୨୦୦୨ ଏବଂ ୨୦୦୫ରେ ସବୁ ଅଧିବାସୀଙ୍କୁ ଜୋର୍ ଜବରଦସ୍ତ ସେଠୁ ତଡ଼ି ଦିଆଗଲା । ମଣିଷକୁ ନୁହେଁ, ନିୟମଗିରି ପରି ମାଇନିଂକୁ ଅଗ୍ରାଧିକାର ଦିଆଗଲା । ତଥାକଥିତ ବିକାଶ ନ୍ୟାୟରେ ଆପଣାର ଭିଟାମାଟି, ପ୍ରାକୃତିକ ସମ୍ପଦ ଏବଂ ଜୀବିକା ହରେଇ ବୁଣ୍ଟାମାନ ସ୍ଥାନାନ୍ତରିତ ହେଲେ ସରକାରଙ୍କ ଶରଣାର୍ଥୀ ଶିବିରକୁ । ବିଷାଦ ଏବଂ ବ୍ୟାଧିର ଶିକାର ହେବା ପାଇଁ ପଡ଼ିଲା ସେମାନଙ୍କୁ । ଯଦିଓ ନ୍ୟାୟାଳୟ ୨୦୦୬ ରେ ସେମାନଙ୍କ ଜମି ଫେରେଇ ଦେବା ପାଇଁ ନିର୍ଦ୍ଦେଶ ଦେଇଥିଲେ, ସରକାର ଏ ଆଦେଶ ପାଳନ ପାଇଁ ପ୍ରସ୍ତୁତ ନଥିଲେ । ଯାହା ସଇତାନ କରିଥା'ନ୍ତା କି ନାହିଁ, ସରକାର ସେମିତି କଲେ । ମୂଳ ଇଲାକାରେ ବୁଣ୍ଟାମାନ ମାନଙ୍କ ପିଇବା ପାଣିର ଉତ୍ସ ମାନଙ୍କୁ ନଷ୍ଟ କରି ଦିଆଗଲା- ଯେମିତି ସେମାନେ ରହି ନ ପାରିବେ । ୨୦୧୧ରେ ଆଉ ଏକ ମୋକଦ୍ଦମାରେ ଏମାନେ ପୁଣି ଜିତିଛନ୍ତି । ତଥାପି ଉପସିତ ସୁଧାର ଆସିନାହିଁ ।

ଏବେ ଯିବା ବ୍ରାଜିଲ୍ । ଏନାଡ୍ଡେନେ ନାଡ୍ଡେ ଜନଜାତିଙ୍କ ସଂଖ୍ୟା ଖୁବ୍ ବେଶିରେ ୫୦୦ରୁ ୬୦୦ । ୧୯୭୪ରେ ପ୍ରଥମ କରି ସଭ୍ୟ ସମାଜ ସେମାନଙ୍କ ସଂସ୍ପର୍ଶରେ ଆସିଲା । ମାଟୋ ଗ୍ରୋସୋ ରାଜ୍ୟର ଗୋଟିଏ ଗାଁ ରେ ଏମାନେ ରହନ୍ତି । ଗୋଟିଏ ପରିବାରରେ ୫୦ ସଭିକି । ଘର ସବୁ ଗାଁର କେନ୍ଦ୍ର ସ୍ଥଳରେ । ଏକ ବୃତ୍ତାକାର କ୍ଷେତ୍ର ଉପରେ । ବର୍ଷରେ ଥରେ ଗୋଟାଏ ଅତ୍ୟୁତ ପରମ୍ପରା ଅନୁଯାୟୀ ଏମାନେ ପୂର୍ବ ପୁରୁଷଙ୍କ ସହିତ ଖାଦ୍ୟ ବିନିମୟ କରନ୍ତି, ବଂଶୀ ବଜାନ୍ତି, ଗୀତ ବୋଲନ୍ତି ଏବଂ ଧୂମ୍ ନାଚନ୍ତି । ଚାରି ମାସ ଧରି ଏ ଉତ୍ସବ ଚାଲେ । କେଇ ବର୍ଷ ହେବ ମାଟୋ ସରକାର ଏମାନେ ରହୁଥିବା ଅଞ୍ଚଳରେ ୮୦-ଟି ଛୋଟ ବଡ଼ ଜଳ ବିଦ୍ୟୁତ୍ ପ୍ରକଳ୍ପ କରିବା ପାଇଁ ନିଷ୍ପତ୍ତି ନେଇଛନ୍ତି । ସେମାନଙ୍କ ସହିତ ଏ ବିଷୟରେ ମୋଟେ ଆଲୋଚନା କରାଯାଇ ନାହିଁ । ପ୍ରକଳ୍ପମାନ କାର୍ଯ୍ୟକାରୀ ହେଲେ ସେମାନେ ଜଙ୍ଗଲଜାତ ଦ୍ରବ୍ୟ ଏବଂ ମାଛ (ମୁଖ୍ୟ ଖାଦ୍ୟ) କେବଳ ହରେଇବେ ନାହିଁ, ସେମାନଙ୍କ ଆଧ୍ୟାତ୍ମିକ ଜୀବନ ମଧ୍ୟ ବିପର୍ଯ୍ୟସ୍ତ ହେବ । ସରକାରୀ କଟକଣା ନ ଥିବା ଯୋଗୁଁ ଏବେ ସ୍ଥାନୀୟ ଅଞ୍ଚଳରେ ଜଙ୍ଗଲର ବ୍ୟାପକ କ୍ଷୟ ଆରମ୍ଭ ହୋଇ ସାରିଛି । ଏଣେ ତଙ୍ଗରିଆଙ୍କ ପରି ଏମାନେ ବି ଭିଟାମାଟିର ସୁରକ୍ଷା ସକାଶେ ସଂଗ୍ରାମ ଜାରି ରଖିଛନ୍ତି । ୨୦୦୮ରେ ନିମ୍ନ ଅଦାଲତରେ ଏମାନେ ଜିତିଥିଲେ । ନଦୀବନ୍ଧ ନ କରିବା ପାଇଁ । ତେବେ ସରକାରଙ୍କ ଯାଚିକାର ବିଚାର କରି ନିମ୍ନ ଅଦାଲତର ରାୟକୁ ଅକାମି କରି ଦେଇଥିଲେ ଉପର ଅଦାଲତ । ନିକଟରେ ଜାତିସଂଘକୁ ଏକ ପତ୍ରରେ ଏନାଡ୍ଡେନେ ଜଣେଇଛନ୍ତି ଯେ ନଦୀବନ୍ଧ ସବୁ ଆମର ପ୍ରାଚୀନ ତଥା ପବିତ୍ର ନଦୀଜଳକୁ ପ୍ରଦୂଷିତ କରୁ, ଆମ ମାଛକୁ ମାରି ପକାଉ-ଆମ ଭିଟାମାଟି ଛଡେଇ ନେଉ, ଏକଥା ଆମେ କଦାପି ଚାହିଁବୁ ନାହିଁ । ସେମାନେ ଏକଥା ବି ଲେଖିଛନ୍ତି ଯେ ଆମାଜନ୍ ବର୍ଷାବନ୍ଧର ବିପୁଳ ଜୈବ

ବିବିଧତାକୁ ବଞ୍ଚେଇ ରଖାଯାଉ । ଆମ ମାଛ, ମକା ଗଛ ଏବଂ ମହୁ ମାଛି ଚିରକାଳ ସେମିତି ଥାଆନ୍ତୁ । ପ୍ରକୃତି ଏବଂ ପରଲୋକ ସହିତ ଆମର ସମନ୍ୱୟ ଏବଂ ସଂପ୍ରାପ୍ତି ଅତୁଟ ଥାଉ । ଏନାଡ୍ରେନେମାନଙ୍କ ଦୃଢ଼ ବିଶ୍ୱାସ ଯେ ଯାକାକରିତି ଆତ୍ମମାନେ ହିଁ ପ୍ରକୃତିର ନିୟାମକ । ଦେବତା । ଆଉ ଯଦି ଜଙ୍ଗଲ ନଷ୍ଟ ହେବ, ତେବେ ସେମାନେ (ଜନଜାତି) ଅଭିଶପ୍ତ ତଥା ନିର୍ଣ୍ଣୟ ହୋଇଯିବେ । ପାଠକେ, ପ୍ରାୟ ବର୍ଷକ ତଳେ ତଙ୍ଗରିଆମାନଙ୍କର ଜଣେ ଛାମୁଆ ସଦସ୍ୟ କହିଥିଲେ ଯେ ସେମାନେ ଆଶ୍ଚର୍ଯ୍ୟ ହେଉଛନ୍ତି ଯେତେବେଳେ କମ୍ପାନି ଆଉ ସରକାରୀ ବାବୁମାନେ ସେମାନଙ୍କ ପାଖକୁ ବିକାଶର ଅ-ଆ ପତେଇବାକୁ ଆସୁଛନ୍ତି । ବିକାଶର ପାଠ କହିଲେ କ'ଣ ସେମାନଙ୍କ ଜଙ୍ଗଲ ଏବଂ ପରିବେଶର ମୂଲ୍ୟୋତ୍ପାଦନ ? ମାନବିକ ମୂଲ୍ୟବୋଧ, ମର୍ଯ୍ୟାଦା ଏବଂ ସଂସ୍କୃତିର ମୃତ୍ୟୁ ? ଯଦି ବିକାଶ କହିଲେ ପଇସା ଦେଇ ଗାଧୋଇବାକୁ ଏବଂ ପାଣି ପିଇବାକୁ ବୁଝେଇବ, ଖାଇବାକୁ ବୁଝେଇବ, ତେବେ ନିୟମଗିରି ପାଇଁ ବିକାଶର ଏ ଛବିଳ ବର୍ଣ୍ଣବୋଧ ଲୋଡ଼ା ନାହିଁ । କାରଣ ଏଠି ସରଳ ଏବଂ ପରିପୁର୍ଣ୍ଣ ଜୀବନ ବଞ୍ଚିବା ପାଇଁ ପଇସା ଖର୍ଚ୍ଚ କରିବାକୁ ପଡ଼େ ନାହିଁ .. ଜମି, ଜଳ ଓ ଜଙ୍ଗଲ ପାଇଁ ନିୟମରାଜା କାହାକୁ ମାହାସୁଲ ମାଗନ୍ତି ନାହିଁ ।

ବ୍ରାଜିଲରେ ଆଓ୍ୱା ଏବଂ ଓ୍ୱାଇଆପିକ ଅବସ୍ଥା ମଧ୍ୟ ସମାନ । ସେମାନେ ରହୁଥିବା ଜାଗାରେ କଳକାରଖାନା ହେଉନାହିଁ ସତ, ମାତ୍ର ସଂରକ୍ଷଣ ଏବଂ ସରକାରୀ ମନୋବୃତ୍ତି ଅଭାବରେ ବ୍ୟାପକ ଜଙ୍ଗଲ କ୍ଷୟ ଏମାନଙ୍କ ପାଇଁ ଚିନ୍ତାର କାରଣ ପାଲଟିଛି । ତଥ୍ୟ ଅନୁଯାୟୀ ଉନବିଂଶ ଶତାବ୍ଦୀର ଆରମ୍ଭରେ ଏମାନଙ୍କ ସଂଖ୍ୟା ପ୍ରାୟ ୬୦୦୦ ଥିଲା ଯାହା ୨୦୦୮ ସୁଦ୍ଧା ହ୍ରାସ ପାଇଥିଲା ୧୬୦୦କୁ । ୧୯୪୦ ଆଡ଼କୁ ସତ୍ୟ ସମାଜ ସହିତ ଏମାନଙ୍କର ପରିଚୟ ହୋଇଥିଲା ଏବଂ ତାପରଠୁ ଆରମ୍ଭ ହୋଇଗଲା ଅସତ୍ୟ ଆକ୍ରମଣ ସତ୍ୟମାନଙ୍କ ପକ୍ଷରୁ ।

କେଇଦିନ ତଳେ ଏସବୁ ବିଷୟ ଆଲୋଚନା ହୋଇଥିଲା ଅବିନାଶ ସହିତ । ଅବିନାଶ ରାଜନୀତି ବିଜ୍ଞାନର ପ୍ରଫେସର । ସେ କହିଲା, 'ସର୍ଭାଇଭାଲ୍' ପରି ସଂସ୍ଥାମାନଙ୍କ ହସ୍ତକ୍ଷେପ ଯୋଗୁଁ ପରିସ୍ଥିତିରେ ପରିବର୍ତ୍ତନ ତ ଆସିଛି, କିନ୍ତୁ ଏବେ ବି ଡେଇଁ କରିବା ପାଇଁ ବାକି ଅଛି । ପୃଥିବୀର ଅନ୍ତତଃ ୬୦ଟି ଦେଶରେ ୧୫୦ ନିୟୁତ ଜନଜାତିକୁ ସେମାନଙ୍କ ଜମିର ଅଧିକାର ଆଇନତଃ ମିଳିଛି ସତ, କିନ୍ତୁ ଅଧିକଂଶ କ୍ଷେତ୍ରରେ ସରକାର ଏବଂ ନାଗରିକ ସମାଜ ଅନ୍ତର୍ଜାତୀୟ ଆଇନକୁ ସମ୍ମାନ ଦେଉନାହାନ୍ତି । ମୁଁ ନିୟମଗିରି କଥା ପଚାରିଲି । ଅବିନାଶ ଉତ୍ତର ଦେଲା ଯେ ଆଶା ରଖାଯାଉ ଆଗକୁ ନିୟମରାଜାଙ୍କ ରାଜତ୍ୱ ଅବ୍ୟାହତ ରହିବ । ତେବେ ସେ ଏକଦମ୍ ନିର୍ଣ୍ଣିତ ନ ଥିଲା । ପ୍ରସଙ୍ଗକ୍ରମେ ସେ 'ଗ୍ରେଟ୍ ଆଣ୍ଟାମାନିକ୍ସ' କଥା ଉଠେଇଲା । ୧୮୦୦ରେ ଏମାନଙ୍କ ସଂଖ୍ୟା ୬୦୦୦ ପାଖାପାଖି

ଥିଲା ଯାହା ୨୦୧୩ରେ ପହଞ୍ଚିଛି ଖଣରେ । ସେ ଏକଥା ବି କହିଲା ଯେ ପୃଥିବୀର ମୋଟ ଜନଜାତିଙ୍କ ମଧ୍ୟରୁ ଏକ ପଞ୍ଚମାଂଶ ନିଜ ଆଦିଭୂଇଁରୁ ତତାଖାଇ ରାଷ୍ଟ୍ରକୁ ଓହ୍ଲେଇ ସାରିଛନ୍ତି । ଆମ ବିକାଶର ଓସାରିଆ ପ୍ୟୁଟପର୍ମରେ ବଳି ପଡ଼ି ସାରିଛନ୍ତି ୨୦ ନିୟୁତ ଆଦିବାସୀ ଯେଉଁମାନେ ବିସ୍ତାପିତ/ଉତ୍ପାଟିତ ହୋଇଛନ୍ତି, ପ୍ରାଣ ହରେଇଛନ୍ତି, ନଚେତ୍ ମାନସିକ ଭାରସାମ୍ୟ ହରେଇ ବସିଛନ୍ତି ।

ସଂଧ୍ୟା ହୋଇ ଆସୁଥିଲା । ଅବିନାଶ କହିଲା ଯେ ଆମକୁ ଦିଶି ଯାଉଥିବା ଦିଗ୍ ବଳୟର ସେ ପାଖରେ ବି ଗୋଟାଏ ଦୁନିଆଁ ଅଛି, ସେଠି ବି ଜୀବନ ଅଛି, ଝରଣା ଅଛି, ଇନ୍ଦ୍ରଧନୁ ଅଛି ଏବଂ ଦିଗ୍‌ବଳୟର ଏପାଖରେ ଆମ ଉପଲବ୍ଧ ଯେ ଆଦୌ ରୂତାନ୍ତ ନୁହେଁ- କାହିଁକି କେଜାଣି, ଏକଥା ଆମେ ଭୁଲି ଯାଉଛୁ । ମୁଁ ଆଉ କିଛି ପଚାରି ନଥିଲି । *

(ସମ୍ବାଦ, ଅଗଷ୍ଟ ୨୨, ୨୦୧୩)